

## සමුද්‍රීය පරිසර ආරක්ෂණ අධිකාරිය - 2014

---

සමුද්‍රීය පරිසර ආරක්ෂණ අධිකාරියේ 2014 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13 (1) වගන්තිය සහ 2008 අංක 35 දරන සමුද්‍ර දූෂණය වැලැක්වීමේ පනතේ 20 වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154 (1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14 (2) (සී) වගන්තිය ප්‍රකාර අධිකාරියේ වාර්ෂික වාර්තාව සමඟ ප්‍රකාශනයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

### 1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

---

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

### 1.3 විගණකගේ වගකීම

---

මගේ විගණනය මත පදනම් වූ මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 – 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදුකරන ලදී. ආචාර ධර්මවල අවශ්‍යතාවයන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරී වන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගේ අවදානම් තක්සේරු කිරීම් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස අධිකාරියේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් අධිකාරියේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණන විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උප වගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

### 1.4 තත්ත්ව විගණනය කළ මතය සඳහා පදනම

---

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්ව විගණනය කරනු ලැබේ.

**02. මූල්‍ය ප්‍රකාශන**

**2.1 තත්ත්වගණනය කළ මතය**

මෙම වාර්තාවේ 2.2 ඡේදයේ දක්වා ඇති කරුණු වලින් වන බලපෑම හැර, මූල්‍ය ප්‍රකාශනවලින් 2014 දෙසැම්බර් 31 දිනට සමුද්‍රීය පරිසර ආරක්ෂණ අධිකාරියේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

**2.2 මූල්‍ය ප්‍රකාශන පිළිබඳ අදහස් දැක්වීම**

**2.2.1 ගිණුම්කරණ ප්‍රමිති**

පහත සඳහන් නිරීක්ෂණ කරනු ලැබේ.

- (අ) ශ්‍රී ලංකා රාජ්‍ය අංශ ගිණුම්කරණ ප්‍රමිති අංක 01 අනුව මූල්‍ය තත්ත්ව ප්‍රකාශනයේ දක්වා තිබුණු රු. 15,516,150 ක් වූ සමුද්‍රීය පරිසර ආරක්ෂණ අරමුදල, අධිකාරිය සතු සංචිතයක් වුවද එය ජංගම නොවන වගකීමක් ලෙස මූල්‍ය ප්‍රකාශනවල දක්වා තිබුණි.
- (ආ) ශ්‍රී ලංකා රාජ්‍ය අංශ ගිණුම්කරණ ප්‍රමිති අංක 09 අනුව නොගවල අගය පිරිවැය හෝ ශුද්ධ උපලබ්ධි අගය යන දෙකෙන් වඩා අඩු අගයට මූල්‍ය ප්‍රකාශනවල දැක්විය යුතු වුවද පිරිවැය රු. 3,858,954 ක තෙල් විසිරුම් කාරක (Oil spread disbursing) නොගයේ ශුද්ධ උපලබ්ධි අගය තීරණය කිරීමකින් තොරව පිරිවැයම මූල්‍ය ප්‍රකාශනවල දක්වා තිබුණි.

**2.2.2 ගිණුම්කරණ අඩුපාඩු**

පහත සඳහන් නිරීක්ෂණ කරනු ලැබේ.

- (අ) උපදේශන සේවාවක් සඳහා ගොඩනැගිලි දෙපාර්තමේන්තුවට ගෙවිය යුතු රු.158,248 ක් මූල්‍ය ප්‍රකාශනවල දක්වා නොතිබුණි.
- (ආ) හරිත ධීවර වරායක් ඉදිකිරීම සඳහා මහා භාණ්ඩාගාරය ලබාදුන් රු.7,362,959 ක මුදල ප්‍රදානයක් ලෙස ගිණුම් ගත කිරීම වෙනුවට අයහාර ආදායමක් ලෙසත් එම මුදලින් රු.362,959 ක් අදාල වර්ෂයේ වැයකර වර්ෂයේ වියදමක් ලෙස ගිණුම් ගතකර තිබුණි. එමෙන්ම තවදුරටත් රඳවාගෙන ඇති මුදල වූ රු.7,000,000 කිසිදු ගණුදෙනුවක් සිදුවී නොතිබියදී වර්ෂයේ වියදමක් ලෙස අනුවිතව ගිණුම් ගතකර තිබුණි.
- (ඇ) ප්‍රාග්ධන වියදම් සඳහා රජයෙන් ලැබී තිබුණු ප්‍රාග්ධන ප්‍රදානවලින් වියදම් නොකර ඉතිරිව ඇති රු.19,530,152 ක මුදල් කෙරීගෙන යන වැඩ බැර ශේෂයක් ලෙස අනුවිතව මූල්‍ය ප්‍රකාශනවල දක්වා තිබුණි.

**2.2.3 විගණනය සඳහා සාක්ෂි නොවීම**

ප්‍රාග්ධන ආධාර ලෙස ලබා දුන් මුදලින් වර්ෂයේ වියදම් ලෙස කපාහළ රු. 24,906,853 ක මුදල පිළිබඳ වියදම් විස්තරය සහ විස්තරාත්මක උපලේඛන විගණනයට ඉදිරිපත් නොකෙරුණි.

**2.3 නීති, රීති, රෙගුලාසි හා කළමනාකරණ තීරණවලට අනුකූල නොවීම**

---

පහත සඳහන් නීති, රීති, රෙගුලාසිවලට අනුකූල නොවීමේ අවස්ථා විගණනයේදී නිරීක්ෂණය විය.

<u>නීති, රීති, රෙගුලාසිවලට යොමුව</u>	<u>අනුකූල නොවීම</u>
(අ) 2008 අංක 35 දරන සමුද්‍ර දූෂණය වැලැක්වීමේ පනතේ 16 (3) වගන්තිය	අධ්‍යක්ෂ මණ්ඩල ලේකම් වශයෙන් පත්කරන නිලධාරියා නීතිමය ක්ෂේත්‍රයේ හෝ සමාගම් ලේකම් කටයුතු සහ පරිවය පිළිබඳ ප්‍රමාණවත් පළපුරුද්දක් සහ සුදුසුකම් ඇති අයකු විය යුතු බව සඳහන් කර ඇති නමුත් ලේකම් තනතුරට පත් කර තිබුණු නිලධාරියා එම සුදුසුකම් සපුරා නොතිබුණි.
(ආ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය (i). මුදල් රෙගුලාසි 751 (i)	වටිනාකම රු. 1,782,436 ක් වූ විද්‍යාගාර උපකරණ 02 ක් තොග ලේඛනයට ඇතුළත් කර නොතිබුණි.
(ii). මුදල් රෙගුලාසි 757 (ආ)	සමාලෝචිත වර්ෂයේ භාණ්ඩ සමීක්ෂණ වාර්තා විගණකාධිපති වෙත ඉදිරිපත් කර නොතිබුණි.
(ඇ) 2011 මාර්තු 24 දිනැති අංක 2/2011 දරන අත්තිකාරම් ලබාදීම හා පියවීම සම්බන්ධයෙන් අධිකාරියේ අභ්‍යන්තර වක්‍රලේඛය.	අවස්ථා 21 කදී ලබාගෙන තිබුණු රු.190,200 ක් වියදම් නොකර නැවත සම්පූර්ණයෙන්ම පියවා තිබුණු අතර ලබාගත් අත්තිකාරම් මුදල් වලින් සියයට 50 කට වැඩි ප්‍රමාණයක් නැවත මුදලින් පියවා තිබුණු අවස්ථා 60 ක් නිරීක්ෂණය විය.

**03. මූල්‍ය සමාලෝචනය**

---

**3.1 මූල්‍ය ප්‍රතිඵලය**

---

ඉදිරිපත් කරන ලද මූල්‍ය ප්‍රකාශනවලට අනුව සමාලෝචිත වර්ෂයේ අධිකාරියේ මෙහෙයුම් ප්‍රතිඵලය රු.4,955,583 ක උනන්දුවක් වූ අතර ඊට අනුරූපීව ඉකුත් වර්ෂයේ උනන්දුවක් වූ රු.2,804,789 ක් විය. ඉකුත් වර්ෂය සැසඳීමේදී සමාලෝචිත වර්ෂයේ මූල්‍ය ප්‍රතිඵලයෙහි රු. 2,150,794 ක පිරිහීමක් නිරීක්ෂණය විය. සමාලෝචිත වර්ෂයේ මුළු ආදායම රු. මිලියන 22 කින් වැඩි වුවද මෙහෙයුම් වියදම් රු. මිලියන 24 කින් වැඩිවී තිබීම මෙම පිරිහීමට ප්‍රධාන හේතු වී තිබුණි.

**04. මෙහෙයුම් සමාලෝචනය**

---

**4.1 කාර්යසාධනය**

---

පහත සඳහන් නිරීක්ෂණ කරනු ලැබේ.

(අ) වර්ෂය තුළදී ක්‍රියාත්මක කිරීමට සැලසුම් කර තිබූ ක්‍රියාකාරකම් 05 ක් වෙනුවෙන් රු.1,990,000 ක් වැය කර තිබුණද භෞතික ප්‍රගතියක් අත්කරගෙන නොතිබුණු අතර

ක්‍රියාකාරකම් 03 ක් සඳහා වෙන්කර තිබුණු රු.31,150,000 ක් වූ සම්පූර්ණ මුදලම ඉතිරිවී තිබුණි. තවත් ක්‍රියාකාරකම් 14 කට වෙන්කළ මුදලින් සියයට 50 ක් හෝ ඊට වැඩි ප්‍රමාණයක් ඉතිරිවී තිබුණ අතර, ක්‍රියාකාරකම් 12 ක් සඳහා වෙන්කළ මුදල ඉක්මවා රු.6,071,000 ක් වියදම් කර තිබුණි.

(ආ) අධිකාරිය විසින් සමාලෝචිත වර්ෂය තුළදී ක්‍රියාත්මක කිරීමට සැලසුම් කර තිබුණු හරිත ධීවර වරාය ව්‍යාපෘතිය (Green Fishery Harbor Project) සහ සමුද්‍ර දූෂණ පාලනය සඳහා ජාතික මධ්‍යස්ථානයක් පිහිටුවීම (Establishment of National Centre for Marine Pollution Control) යන ව්‍යාපෘති සඳහා පිළිවෙලින් රු.10,000,000 ක් සහ රු.30,200,000 ක් වෙන්කර තිබුණ ද එම ව්‍යාපෘති ක්‍රියාත්මක කර නොතිබුණි.

#### 4.2 මෙහෙයුම් අකාර්යක්ෂමතා

---

පහත සඳහන් නිරීක්ෂණ කරනු ලැබේ.

- (අ) අධිකාරියේ 2009 වර්ෂයේදී පිහිටුවන ලද විද්‍යාගාරයේ උපකරණ මිලදී ගැනීම සඳහා පමණක් සමාලෝචිත වර්ෂයේ දෙසැම්බර් 31 දින වන විට රු.31,162,704 ක් වියදම් කර තිබූ අතර මෙතෙක් විද්‍යාගාරය විසින් කරන පරීක්ෂණවල වාර්තා ප්‍රසිද්ධ කිරීමට හෝ එම වාර්තා මත පදනම්ව සමුද්‍ර දූෂණය වැලැක්වීමට ගතයුතු ක්‍රියාමාර්ග ගැනීමට කටයුතු කර නොතිබුණි.
- (ආ) ත්‍රිකුණාමලය කාර්යාලයේ විද්‍යාගාරයක් ස්ථාපිත කිරීමට 2013 වර්ෂයේදී අධ්‍යක්ෂ මණ්ඩල අනුමැතිය ලබා දී තිබුණි. මේ සඳහා සමාලෝචිත වර්ෂයේ මැයි මාසය වන විට රු.1,500,693 ක මුදලක් වියදම් කර විද්‍යාගාර උපකරණ 05 ක් මිලදීගෙන තිබූ නමුත් 2015 මැයි වන විටත් එම විද්‍යාගාරයේ කටයුතු ආරම්භ කර නොතිබුණි.
- (ඇ) නෞකා මඟින් සිදුවන සමුද්‍ර දූෂණය වැලැක්වීම සඳහා වූ අන්තර්ජාතික සම්මුතියට අනුව (MARPOL) නැව් වලින් දැව්තෙල් සහ අනෙකුත් අපද්‍රව්‍ය ප්‍රතිග්‍රහනය කිරීම සඳහා අන්තර් ජාතික ක්‍රමවේදයක් සකස් කළ යුතු වුවත් ඒ සඳහා මේ දක්වා කටයුතු කර නොතිබුණි.
- (ඈ) 2013 ජුනි මස 28 දිනැති අංක 1816/37 දරන අති විශේෂ ගැසට් නිවේදනය අනුව, කටයුතු කර කොළඹ වරාය නගර සංවර්ධන ව්‍යාපෘතියෙන් අපද්‍රව්‍ය මුහුදට දැමීම පිළිබඳ අධීක්ෂණය කර බලපත්‍ර නිකුත් කිරීමට කටයුතු කර නොතිබුණි. බලපත්‍ර ලබා දීමේ කාර්ය සඳහා විධිමත් ක්‍රමවේදයක් හඳුන්වා දී නොතිබුණු අතර නිසි පරිදි බලපත්‍ර ලබා දී සමුද්‍ර දූෂණය අවම කර ගැනීමට කටයුතු කිරීම කෙරෙහි අධිකාරියේ අවධානයට හේතු වී නොතිබුණි.
- (ඉ) ජාතික හදිසි තෙල් විසිරුම් සැලසුම පිළිබඳ දැනුවත් කිරීම් වැඩමුළු පවත්වා තිබුණද ඊට අදාළ සැලසුම යාවත්කාලීන කිරීම 2004 වර්ෂයෙන් පසුව සිදුකර නොතිබුණි.
- (ඊ) සමුද්‍ර දූෂණය වැලැක්වීමේ ක්ෂේත්‍ර සහකරුවන්ගේ රාජකාරි කටයුතු අධීක්ෂණය සඳහා අධිකාරිය විසින් හඳුන්වා දෙන ලද ලොග් පොත්වල අත්සන් කිරීමේ ක්‍රියාවලිය සහ ඔවුන් අධීක්ෂණය කිරීමේ ක්‍රියාවලිය නිසි පරිදි සිදු නොවන බව විගණනයට නිරීක්ෂණය විය.
- (උ) දූෂක ප්‍රභව ඉන්වෙන්ට්‍රිය යාවත්කාලීන කිරීම සඳහා සමාලෝචිත වර්ෂය තුළ දී පමණක් රු.699,730 ක් වැය කර තිබුණු නමුත් එම ඉන්වෙන්ට්‍රිය සකසා නොතිබුණි.

**4.4 නිෂ්ක්‍රීය හා උන උපයෝජිත වත්කම්**

---

නැව් වලින් ඉවත්කරන අපද්‍රව්‍ය ප්‍රතිග්‍රහණ සේවාව සඳහා බලපත්‍ර ලබා දීමේ ක්‍රමවේදය පරිගණක ගත කිරීම (e Service) සඳහා 2013 වර්ෂයේදී රු. 4,000,000 ක් වැය කර පරිගණක මෘදුකාංග පද්ධතියක් සහ සමාලෝචිත වර්ෂයේ රු. 1,411,004 ක වියදමින් තාක්ෂණ උපකරණයක් ලබාගෙන තිබුණු නමුත් මෙම ක්‍රමවේදය 2015 ජුනි අවසානය දක්වා හඳුන්වා දී නොතිබුණි.

**4.5 ප්‍රමාද වූ ව්‍යාපෘති**

---

“නැව් මහින් ඉවතලන බැලස් ජලය ඔස්සේ ආගන්තුක ආක්‍රමණ ජීවින් ශ්‍රී ලංකා සාගර කලාපයට ඇතුළු වීම කළමනාකරණය” සඳහා වූ ව්‍යාපෘතිය සඳහා 2013 වර්ෂයේ රු.5,578,344 ක් සහ සමාලෝචිත වර්ෂයේ රු. 4,462,323 ක් වශයෙන් රු. 10,040,667 ක වියදමක් කර තිබුණු නමුත් 2015 ජුනි අවසානය දක්වා ව්‍යාපෘතියේ අවසන් වාර්තාව සකස්කර නොතිබුණි.

**4.6 වෙනත් රාජ්‍ය ආයතන වෙත ලබාදුන් අධිකාරියේ සම්පත්**

---

වරාය ආශ්‍රිතව මූලික දත්ත පද්ධතියක් ඇති කිරීමේ සමීක්ෂණයක් සඳහා මිලදීගෙන තිබුණු රු.873,750 ක් වටිනා අන්වීක්ෂ කැමරාවක් (Microscope Camera) අධිකාරියේ රසායනාගාරයේ ඉඩපහසුකම් නොමැති වීම නිසා ශ්‍රී ජයවර්ධනපුර විශ්වවිද්‍යාලයේ ස්ථාපිත කිරීමට භාරදී තිබුණි. මෙලෙස සිදුකරන ලද්දේ මෙම සමීක්ෂණය සඳහා සහභාගී වූ කථිකාවාර්ය වරයෙකුගේ ඉල්ලීම මත බවත් එම කටයුතු අවසන් වූ පසු නැවත අධිකාරියේ විද්‍යාගාරය තුළ මෙම උපකරණය ස්ථාපිත කිරීමට කටයුතු කරන බවත් අධිකාරියේ සභාපතිවරයා විසින් 2015 ජූලි 02 දින මා වෙත දන්වා තිබුණි.

**4.7 කාර්ය මණ්ඩල පරිපාලනය**

---

පහත සඳහන් නිරීක්ෂණ කරනු ලැබේ.

- (අ) 2014 දෙසැම්බර් 31 දිනට අධිකාරියේ කාර්ය මණ්ඩලයේ තනතුරු 34 ක් පුරප්පාඩුව පැවතුණි. ඉන් ජ්‍යෙෂ්ඨ මට්ටමේ තනතුරු 05 ක් පුරප්පාඩු වීම අධිකාරියේ කටයුතු කාර්යක්ෂමව ඉටුකිරීම කෙරෙහි බලපෑමක් ඇතිකර තිබුණි.
- (ආ) 1980 අප්‍රේල් 01 දිනැති රාජ්‍ය පරිපාලන චක්‍රලේඛ අංක 162 හි 7 වගන්තිය අනුව රාජකාරි සඳහා වාර්තා කරන සෑම නිලධාරියෙකුම තම පැමිණීම මෙන්ම පිටවීම යන අවස්ථා දෙකෙහිම පැමිණීමේ ලේඛනයේ වේලාව සඳහන් කර අත්සන් කළයුතු වුවත් අධිකාරියේ සමාන්‍යාධිකාරිවරයා ඒ අනුව කටයුතු කර නොතිබුණි.
- (ඇ) අධිකාරියේ බඳවාගැනීමේ පරිපාටිය අනුව වර්ෂ තුන සම්පූර්ණ වීමට පෙර කාර්යක්ෂමතා කඩඉම් විභාගය සමත්විය යුතු වුවද එකී විභාග නොපවත්වා වැටුප් වර්ධක ගෙවා තිබුණි. මානව සම්පත් සංවර්ධන අංශයෙන් නඩත්තු කළයුතු පෞද්ගලික ලිපිගොනු පරිපාලන නිලධාරීන් යටතේ පවත්වාගෙන යාම නිසා මෙවැනි අඩුපාඩු සිදුවී ඇති බව නිරීක්ෂණය විය.

**4.8 වාහන උපයෝජනය**

---

අධිකාරියට අයත් මෝටර් රථයක් 2013 ජුනි 24 දින අළුත්වැඩියා කිරීම සඳහා පෞද්ගලික ආයතනයකට භාරදී තිබූ අතර මෙම රථය 2015 ජුනි 30 දින වන විටත් නැවත අධිකාරියේ භාරයට ගැනීමට කටයුතු කර නොතිබුණි.

**05. ගිණුම් කටයුතුභාවය සහ යහපාලනය**

**5.1 ක්‍රියාකාරී සැලැස්ම**

ඉදිරිපත් කර තිබූ කෙටුම්පත් වාර්ෂික වාර්තාවේ ක්‍රියාකාරී සැලැස්මට අනුව ප්‍රගතිය ඉදිරිපත් කර නොතිබුණු අතර ක්‍රියාකාරී සැලැස්මේ සඳහන් කාර්යයන් ඉටුකර ගැනීමේ ප්‍රගතිය කාලානුරූපීව පරීක්ෂා කිරීම සඳහා ක්‍රමවේදයක් ආයතනය හඳුන්වා දී නොතිබුණි.

**5.2 පනතේ අරමුණු ඉටු නොවීම**

2008 අංක 35 දරන සමුද්‍ර දූෂණය වැලැක්වීමේ පනතේ 51 (1) වගන්තිය යටතේ නියම කර ඇති පරිදි අධිකාරියේ අරමුණු ඉටුකර ගැනීමට අවශ්‍ය කරුණු 07 ක් සම්බන්ධ නීති හා විධිවිධාන කෙටුම්පත් සකස්කර, සමුද්‍ර දූෂණය අවමකර ගැනීමටත්, ආදායම් මාර්ග උපයෝගීකරමින් ඒ මඟින් ක්‍රමවත් ලෙස සමුද්‍ර දූෂණය වැලැක්වීම සඳහා ක්‍රමවේදයන් හඳුන්වා දීමටත් කටයුතු කර නොතිබුණි.

**5.3 නොවිසඳී ඇති විගණන ඡේද**

පහත සඳහන් නිරීක්ෂණ කරනු ලැබේ.

- (අ) 2012 වර්ෂයේදී නොකාවකින් තෙල් කාන්දුවීම නිසා ඇතිවීමට ඉඩ තිබුණු සමුද්‍ර දූෂණය වැලැක්වීම පිණිස අධිකාරිය විසින් දරන ලද සියළු වියදම්, අදාළ නොකාවේ හිමිකරුවන්ගෙන් අයකරගන්නා ලෙස අමාත්‍ය මණ්ඩලය අනුමත කර තිබුණද මේ සඳහා දරන ලද රු. 11,551,133 ක වියදම අයකර ගැනීමට කටයුතු කර නොතිබුණි.
- (ආ) නැව් වලින් තෙල් උතුරායාම සම්බන්ධයෙන් හදිසි සැලසුම් ක්‍රියාත්මක කිරීම, ධීවර වරායන්වල අපද්‍රව්‍ය කළමනාකරණය, මුහුදු සීමාවේ සිට මීටර් 300 ක සීමාවේ සිට මුහුදට බැහැර කරන අපද්‍රව්‍ය කළමනාකරණය සම්බන්ධව ක්‍රියාමාර්ග ගැනීම සහ විද්‍යාගාරවල සිදුකරන නිරීක්ෂණ වාර්තා සම්බන්ධව කටයුතු කිරීම යන කරුණුවලට අදාළව නිකුත් කරන ලද විගණන විමසුම් සම්බන්ධව 2015 ජූනි 30 දක්වා අවශ්‍ය ක්‍රියාමාර්ග ගෙන නොතිබුණි.

**06. පද්ධති හා පාලනයන්**

විගණනයේදී නිරීක්ෂණය වූ පද්ධති හා පාලන දුර්වලතා වරින්වර අධිකාරිය සභාපතිවරයාගේ අවධානයට යොමු කරන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමුවිය යුතුවේ.

- (අ) ව්‍යාපෘති ක්‍රියාත්මක කිරීම.
- (ආ) වැඩසටහන් හා සැලසුම් ක්‍රියාත්මක කිරීම.
- (ඇ) කාර්ය මණ්ඩල පරිපාලනය.